

10/04/2025

### आकाशवाणी ईटानगर

एनी जॉर्ज मैथ्यू के नेतृत्व में भारत के 16वें वित्त आयोग की दस सदस्यीय टीम ने कल जीरो घाटी का दौरा किया। लोअर सुबनसिरी जिला प्रशासन ने हापोली के सर्किट हाउस में उनका पारंपरिक स्वागत किया, जहाँ 16वें वित्त आयोग ने पंचायती राज संस्थाओं के सदस्यों और विभागाध्यक्षों के साथ सार्थक बातचीत की। आयोग ने विभिन्न प्रमुख कार्यक्रमों के कार्यान्वयन में आने वाली चुनौतियों और अब तक की प्रगति का जाएजा लिया।

00000000000000000000

राज्यपाल लेफ्टिनेंट जनरल रिटायर्ड के.टी. परनायक ने कल गुजरात के माधवपुर घेड में आयोजित एक वार्षिक सांस्कृतिक और आध्यात्मिक उत्सव माधवपुर मेले में भाग लिया। यह मेला भगवान कृष्ण और रुक्मिणी के विवाह की याद में मनाया जाता है, जो गुजरात और पूर्वोत्तर, विशेष रूप से अरुणाचल प्रदेश के बीच ऐतिहासिक और सांस्कृतिक संबंध का प्रतीक है। राज्यपाल, गुजरात के मुख्यमंत्री भूपेंद्र पटेल के निमंत्रण पर गुजरात के पांच दिवसीय आधिकारिक दौरे पर हैं, उन्होंने इस आयोजन की सराहना करते हुए इसे 'एक भारत, श्रेष्ठ भारत' कार्यक्रम के तहत एक अनूठी पहल बताया। राज्यपाल ने गुजरात के राज्यपाल और केंद्रीय संस्कृति और पर्यटन मंत्री को मालिनीथान विकास परिषद द्वारा प्रकाशित 'मालिनीथान - अरुणाचल प्रदेश की एक शानदार विरासत' नामक एक पुस्तक भेंट की।

00000000000000000000

मुख्यमंत्री पेमा खांडू ने आज तवांग में जल विद्युत विकास विभाग की संचालन समिति की 8वीं बैठक में भाग लेते हुए एसजेवीएन लिमिटेड की ओर से दिबांग वैली जिला उपायुक्त को 269.97 करोड़ रुपये का चेक सौंपा। मुख्यमंत्री ने आज एक सोशल मीडिया पोस्ट में यह जानकारी साझा की। उन्होंने अपने पोस्ट में कहा कि यह देश की सबसे बड़ी 3097 मेगावाट की एटालिन जलविद्युत परियोजना के निर्माण में एक महत्वपूर्ण कदम है। इस बीच, मुख्यमंत्री ने परियोजना के निष्पादन में समर्थन के लिए मिशमी समुदाय के प्रति आभार व्यक्त किया। उन्होंने कहा कि सतत विकास और समृद्धि के लिए अपनी समृद्ध जलविद्युत क्षमता का विकास करने के अरुणाचल प्रदेश के दृष्टिकोण को साकार करने के लिए सहयोग महत्वपूर्ण है। इस अवसर पर, जल विद्युत विकास विभाग के तकनीकी और गैर-तकनीकी कर्मचारियों के प्रशिक्षण और क्षमता निर्माण के लिए 4 सार्वजनिक उपक्रमों के साथ समझौता ज्ञापन पर हस्ताक्षर किए गए।

000000000000000000000000

ऑपरेशन डॉन 2.0 के तहत मादक पदार्थों की तस्करी के खिलाफ लगातार लड़ाई में, नाहरलागुन पुलिस ने राजधानी क्षेत्र में सक्रिय दो प्रमुख अंतरराज्यीय ड्रग नेटवर्क का सफलतापूर्वक भंडाफोड़ किया है। प्राप्त सूचना पर कार्रवाई करते हुए, पुलिस ने दो अलग-अलग छापे मारे, जिसमें तीन महिलाओं सहित चार ड्रग तस्करों को गिरफ्तार किया गया और लगभग 50 ग्राम हेरोइन के साथ-साथ 1,25,000/- रुपये की नकदी जब्त की गई। एनडीपीएस एक्ट के तहत नाहरलागुन पीएस में मामला दर्ज किया गया है।

इस बीच, नाहरलागुन के पुलिस अधीक्षक मिहिन गाम्बो ने पुलिस टीम के समर्पित प्रयासों की सराहना की और ड्रग के खतरे से निपटने के लिए अपनी दृढ़ प्रतिबद्धता दोहराई। उन्होंने कहा कि युवाओं को ड्रग के दुरुपयोग का शिकार होने से बचाने के लिए ड्रग तस्करों के खिलाफ अभियान पूरी ताकत से जारी रहेगा।

00000000000000000000

अरुणाचल की ताइक्वांडो खिलाड़ी रूपा ब्योर को भारत सरकार के युवा मामले और खेल मंत्रालय द्वारा एशियाई खेलों 2026 के लिए टारगेट एशियन गेम्स ग्रुप (TAGG) के तहत चुना गया है। मुख्यमंत्री पेमा खांडू ने सोशल मीडिया पोस्ट में रूपा ब्योर को 2026 एशियाई खेलों के लिए ताइक्वांडो के अनुशासन में टारगेट एशियन गेम्स ग्रुप (TAGG) के तहत चुने जाने पर बधाई दी। उल्लेखनीय उपलब्धि के लिए मुख्यमंत्री ने अपने पोस्ट में कहा कि इस प्रतिष्ठित योजना के तहत एक शीर्ष एथलीट के रूप में उनका चयन उनकी कड़ी मेहनत, अनुशासन और असाधारण प्रतिभा को दर्शाता है।

00000000000000000000

मौसम विभाग ने राज्य के वेस्ट कामेंग, लोअर सुबनसिरी, पापुमपारे, वेस्ट सियांग, लोअर सियांग, ईस्ट सियांग, लोअर दिबांग वैली, दिबांग वैली, अंजाव, लोहित और तिराप जिलों के लिए येलो अलर्ट जारी किया है। मौसम विभाग ने अगले 24 घंटों में अलग-अलग स्थानों पर गरज के साथ बारिश और बिजली गिरने का अनुमान लगाया है।

00000000000000000000

पापुम पारे जिले के शिक्षा विभाग ने समग्र शिक्षा योजना के तहत कल बालीजान के सरकारी उच्चतर माध्यमिक विद्यालय में नशीली पदार्थ के दुरुपयोग के बारे में जागरूकता कार्यक्रम आयोजित किया। इस पहल का उद्देश्य बालीजान ब्लॉक के प्राथमिक और माध्यमिक विद्यालय के छात्रों को नशीली दवाओं के दुरुपयोग, इसके हानिकारक प्रभावों और रोकथाम रणनीतियों के बारे में जागरूकता बढ़ाना था। सभा को संबोधित करते हुए, पापुम पारे जिला उपायुक्त जिकेन बोमजेन ने छात्रों और अन्य हितधारकों से नशीली पदार्थ से दूर रहने का आग्रह किया, उन्होंने कहा नशीली पदार्थ का दुरुपयोग न केवल व्यक्तियों को नष्ट करता है, बल्कि समाज को भी कमजोर करता है। उन्होंने युवा पीढ़ी को “नशे को न कहें” के सिद्धांत को अपनाने और देश के भावी नागरिक के रूप में अपने जीवन को महत्व देने के लिए प्रोत्साहित किया।

00000000000000000000

राजीव गांधी विश्वविद्यालय द्वारा आयोजित तेरहवें इंटर कॉलेज यूथ फेस्टिवल 2025 का तीन दिनों तक चली सांस्कृतिक, साहित्यिक और खेल प्रतियोगिताओं का समापन हुआ। समापन समारोह में विधायक टोपिन एटे मुख्य अतिथि के रूप में उपस्थित थे। इस वर्ष के आयोजन में 27 महाविद्यालयों और 484 प्रतिभागियों ने 8 विभिन्न प्रतियोगिताओं में प्रतिस्पर्धा की।

00000000000000000000